

20171492908

АГЕНЦИЈА ЗА КАТАСТАР НА НЕДВИЖНОСТИ

Врз основа на член 81 од Законот за катастар на недвижности („Службен весник на Република Македонија“ број 55/13, 41/14, 115/14, 116/15, 153/15, 192/15, 61/16 и 172/16), Управниот одбор на Агенцијата за катастар на недвижности, донесе

ПРАВИЛНИК ЗА ИЗМЕНУВАЊЕ НА ПРАВИЛНИКОТ ЗА НАЧИНОТ НА КАТАСТАРСКОТО КЛАСИРАЊЕ И УТВРДУВАЊЕТО И ЗАПИШУВАЊЕТО НА ПРОМЕНАТА НА КАТАСТАРСКАТА КУЛТУРА И КЛАСА НА ЗЕМЈИШТЕТО

Член 1

Во Правилникот за начинот на катастарското класирање и утврдувањето и запишувањето на промената на катастарската култура и класа на земјиштето („Службен весник на Република Македонија“ број 144/13 и 95/15), членот 29 се менува и гласи:

„(1) За запишување промена на катастарска култура и класа, подносителот на пријавата доставува геодетски елаборат изготвен од трговец поединец овластен геодет или трговско друштво за геодетски работи, во случај кога со пријавата се бара:

- промена на катастарска култура на земјиштето од градежно неизградено земјиште во градежно изградено земјиште;

- промена на катастарска култура на земјиштето од градежно изградено земјиште во градежно неизградено земјиште;

- промена на катастарска култура во нива под оранжерија, нива под помошен објект, нива под објект за примарна обработка на земјоделски производи, земјиште под зграда/земјиште под објект изградени на земјоделско земјиште и земјиште под инфраструктурен објект и

- промена на катастарска култура и класа на дел од катастарска парцела, кој дел се одвојува во посебна катастарска парцела, при што се врши физичка делба согласно со закон.

(2) За запишување промена на катастарската култура од став (1) алинеи 1 и 3 од овој член се доставува геодетски елаборат од извршениот премер во функција на одржување на катастарот на недвижности и правен основ за запишување на промената.

(3) За запишување промена на катастарската култура од став (1) алинеја 2 од овој член, доколку објектот на лице место не постои се доставува само геодетски елаборат од извршениот премер во функција на одржување на катастарот на недвижности. Доколку отстранувањето на објектот е извршено врз основа на правосилно одобрение за отстранување на објект или негов дел, кон геодетскиот елаборат од извршениот премер во функција на одржување на катастарот на недвижности се доставува и правосилното одобрение за отстранување на објект или негов дел.

(4) Формата и содржината на геодетскиот елаборат од ставовите (2) и (3) на овој член се дадени во Правилникот за премер на недвижности.

(5) За запишување промена на катастарската култура и класа од ставот (1) алинеја 4 од овој член се доставува геодетски елаборат за геодетски работи за посебни намени – промена на катастарска култура и класа и записник за утврдена промена на катастарска култура и класа.

(6) Формата и содржината на геодетскиот елаборат од ставот (5) на овој член се дадени во Правилникот за геодетски работи за посебни намени“.

Член 2

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 0101-26111/1
17 октомври 2017 година
Скопје

Управен одбор
Претседател,
Дејан Ампев, с.р.